

**சாராம்சம்:** இனிய குழந்தைகளே, உங்கள் ஜீவனோபாயத்திற்காகச் செயலில் ஈடுபட்டிருக்கும் போது, எல்லையற்ற முறையில் முன்னேறிச் செல்லுங்கள். இந்த எல்லையற்ற கல்வியை நீங்கள் எந்தளவிற்கு மிகவும் நன்றாகக் கற்கின்றீர்களோ, அந்தளவிற்கு முன்னேற்றமும் இருக்கும்.

**கேள்வி:** குழந்தைகளாகிய நீங்கள் கற்கின்ற இந்த எல்லையற்ற கல்வியில், கடினமான பாடம் எது?

**பதில்:** சகோதரத்துவம் என்ற பார்வையை உறுதியாக்கிக் கொள்வதே இக் கல்வியின் அதிமேலான பாடமாகும். தந்தையினால் கொடுக்கப்பட்ட மூன்றாவது ஞானக்கண்ணால், தொடர்ந்து ஒருவரையொருவர் சகோதர ஆத்மாக்களாகப் பாருங்கள். உங்களுடைய கண்கள், உங்களைச் சிறிதளவேனும் ஏமாற்றக்கூடாது. உங்கள் புத்தியும், எவரது பெயரிலோ அல்லது வடிவத்திலோ சிறிதளவேனும் ஈர்க்கப்படக் கூடாது. எவ் விதமான விகாரமான எண்ணங்களும் சிறிதளவேனும் இல்லாதிருக்கட்டும். இதற்கு முயற்சி தேவை. இப் பாடத்தில் சித்தியடைபவர்களே உலக அதிபதிகள் ஆகுவார்கள்.

ஓம் சாந்தி. எல்லையற்ற தந்தை இங்கு அமர்ந்திருந்து, எல்லையற்ற குழந்தைகளாகிய உங்களுக்கு விளங்கப்படுத்துகிறார். ஒரு வகையில் அனைத்தும் எல்லைக்குட்பட்டவையாகவும், இன்னொரு வகையில் எல்லையற்றதாகவும் உள்ளது. நீங்கள் நீண்ட நாட்களாக எல்லைக்குட்பட்டிருந்தீர்கள். இப்பொழுது நீங்கள் எல்லைக்கு அப்பாற்பட்டு இருக்கிறீர்கள். உங்களுடைய கல்வியும் எல்லையற்றதாகும். இக் கல்வி எல்லையற்ற இராச்சியத்திற்கானதாகும். இதிலும் மேலான கல்வி வேறு எதுவுமில்லை. யார் உங்களுக்குக் கற்பிக்கின்றார்? எல்லையற்ற தந்தையான கடவுள். நீங்கள், உங்களுடைய ஜீவனோபாயத்திற்காக அனைத்தையும் செய்ய வேண்டும். அத்துடன் நீங்கள் உங்கள் சுய முன்னேற்றத்திற்காகவும் ஏதாவது செய்ய வேண்டும். பலர் தொழில் செய்து கொண்டு, தங்கள் சுய முன்னேற்றத்திற்காகத் தொடர்ந்து கற்பார்கள். அது எல்லைக்குட்பட்ட முன்னேற்றத்திற்காகவே ஆகும். ஆனால் இங்கே எல்லையற்ற தந்தை மூலமாக உங்களுக்கு எல்லையற்ற முன்னேற்றம் உள்ளது. தந்தை கூறுகிறார்: எல்லைக்குட்பட்ட வகையிலும், எல்லைக்கு அப்பாற்பட்ட வகையிலும் முன்னேறிச் செல்லுங்கள். உண்மையான எல்லையற்ற வருமானத்தைச் சம்பாதிக்க வேண்டுமென்று, உங்களுடைய புத்தி இப்பொழுது புரிந்து கொண்டுள்ளது. இங்குள்ள அனைத்தும் மண்ணாகப் போகின்றன. நீங்கள் எல்லையற்ற வருமானத்தை ஈட்டிக் கொள்வதற்கு எந்தளவு உறுதியாக இருக்கின்றீர்களோ, அந்தளவிற்கு அதிகமாக எல்லைக்குட்பட்ட வருமானம் பற்றிய விடயங்களைத் தொடர்ந்தும் மறந்துவிடுகிறீர்கள். விநாசம் இடம்பெறப் போகின்றது என்பதை இப்பொழுது அனைவரும் புரிந்து கொள்வார்கள். விநாசம் நெருங்கும் போது, மக்களும் கடவுளைத் தேட ஆரம்பிப்பார்கள். விநாசம் இடம்பெறும்போது, ஸ்தாபனையை மேற்கொள்கின்ற ஒரேயொருவரும் நிச்சயமாக அங்கிருப்பார். உலகிற்கு எதுவும் தெரியாது. பிரஜாபிதா பிரம்மா குமாரர்களும், குமாரிகளுமாகிய நீங்கள், உங்கள் முயற்சிக்கேற்ப, வரிசைக் கிரமமாக, இந்தக் கல்வியைக் கற்கின்றீர்கள். கல்வி கற்கின்ற மாணவர்கள் ஒரு விடுதியில் வசிப்பார்கள். எவ்வாறாயினும் இந்த விடுதி தனித்துவமானதாகும். சிலர் எதையுமே அறியாது இவ் விடுதிக்கு வந்தார்கள். ஆரம்பத்தில் வந்தவர்கள் இன்னமும் இங்கிருக்கிறார்கள். அவர்கள் எதையும் பற்றிச் சிந்திக்காது வந்தார்கள். பல்வேறு வகையானவர்கள் வந்தார்கள். வந்தவர்கள் அனைவரும் நல்லவர்கள் என்றில்லை. உங்களுடன் சிறு குழந்தைகளையும் நீங்கள் அழைத்து வந்தீர்கள். நீங்கள் குழந்தைகளையும் கவனித்துக் கொண்டீர்கள். அவர்களில் பலர் சென்று விட்டார்கள். பூந்தோட்டத்தில் இருக்கும் மலர்களையும், பறவைகளையும் பாருங்கள்! பறவைகள் தொடர்ந்து பாடுகின்றன. இந்த மனித உலகமும் இந் நேரத்தில் அவ்வாறே உள்ளது. எங்களிடம் எந்த நல்ல பண்புகளும் இருக்கவில்லை. நல்ல பண்புகள் உள்ளவர்களின் புகழை நாங்கள் பாடுவது வழக்கம். நாங்கள் பாடுவதுண்டு: என்னிடம் நற்குணங்கள் எதுவும் இல்லை, என்னிடம் எந்த நற்குணங்களும் இல்லை,..... இங்கு வருகின்ற எந்தப் பிரபல்யமானவர்களும், அவர், தனக்குப் படைப்பவரான தந்தையையோ, படைப்பின் ஆரம்பம், மத்தி, இறுதியையோ தெரியாது என்று அவர் உணர்வார். ஆகவே, அவரால் என்ன பிரயோசனம்? நீங்களும் உபயோகமற்றே இருந்தீர்கள். அது தந்தையின் அற்புதம் என்பதை இப்பொழுது நீங்கள் புரிந்துகொள்கிறீர்கள். தந்தை உங்களை உலக அதிபதிகள் ஆக்குகிறார். அந்த இராச்சியத்தை எவராலும் எங்களிடமிருந்து அபகரிக்க முடியாது. எவராலும் எந்தத் தடையையும் ஏற்படுத்த முடியாது. நாங்கள் என்னவாக ஆகுகிறோம், நாங்கள் என்னவாக இருந்தோம்? ஆகவே நீங்கள் நிச்சயமாகத் தந்தை ஒருவரின் வழிகாட்டல்களைப் பின்பற்றவேண்டும். உலகில் எவ்வளவுதான் அவதூறுகளும், குழப்பநிலைகளும் இருந்தாலும், அவை எதுவும் புதியவையல்ல. அவை அனைத்தும் 5000 ஆண்டுகளுக்கு முன்னரும் இடம்பெற்றன. அது சமய நூல்களிலும் குறிப்பிடப்பட்டுள்ளது. பக்தி மார்க்கத்திற்கான சமயநூல்கள் அனைத்தையும் நீங்கள், பக்தி மார்க்கத்தில் மீண்டும் கற்பீர்கள் என்று குழந்தைகளாகிய உங்களுக்கு விளங்கப்படுத்தப்பட்டுள்ளது. இந்த நேரத்தில் நீங்கள் ஞானத்துடன், சந்தோஷ தாமத்திற்குச் செல்கின்றீர்கள். அதற்கு நீங்கள் முழு முயற்சி செய்யவேண்டும். இப்பொழுது நீங்கள் எவ்வளவுக்கு அதிகமாக முயற்சி செய்கின்றீர்களோ, அவ்வளவு அதிகமான முயற்சியை ஒவ்வொரு கல்பத்திலும் செய்வீர்கள். நீங்கள் உங்களைச் சோதித்துப் பார்க்கவேண்டும்: நான் எந்தளவுக்கு ஓர் உயர்ந்த அந்தஸ்தைப் பெறுவேன்? எந்தளவுக்கு நன்றாக நீங்கள் கற்கின்றீர்களோ, அந்தளவுக்கு உயர்ந்த அந்தஸ்தை நீங்கள் பெறுவீர்கள் என்பதை மாணவர்களாகிய நீங்கள் ஒவ்வொருவரும் புரிந்துகொள்ளலாம். “இவர் என்னிலும் பார்க்கத் திறமைசாலி. ஆகவே நானும் திறமைசாலி ஆகவேண்டும்”. வியாபாரம் செய்பவர்களும் அவ்வாறே உள்ளனர். நான் அவரிலும் பார்க்க மேலும் முன்னேற வேண்டும். அதாவது அவரிலும் பார்க்க நான் திறமைசாலியாக ஆகவேண்டும்.

அவர்கள் தற்காலிக சந்தோஷத்திற்காக முயற்சி செய்கிறார்கள். தந்தை கூறுகிறார்: இனிமையிலும் இனிமையான குழந்தைகளே, நான் உங்களுடைய மேன்மையான தந்தையாவேன். உங்களுக்குச் சரீரியான தந்தையும், அசரீரியான தந்தையும் உள்ளார்கள். இருவரும் இங்கு சேர்ந்து உள்ளனர். இருவரும் ஒன்றாகக் கூறுகிறார்கள்: இனிய குழந்தைகளே, இது ஓர் எல்லையற்ற கல்வி என்பதை இப்பொழுது நீங்கள் புரிந்து கொண்டுள்ளீர்கள். வேறு எவருக்கும் இது தெரியாது. முதலாவது விடயம்: உங்களுக்குக் கற்பிப்பது யார்? கடவுள் உங்களுக்கு என்ன கற்பிக்கின்றார்? இராஜ யோகம். நீங்கள் இராஜ ரிஷிகள். அவர்கள் ஹத்த யோகிகள். அவர்களும் ரிஷிகளே. ஆனால் அவர்கள் எல்லைக்குட்பட்டவர்கள். அவர்கள் “நாங்கள் எங்கள் வீட்டையும், குடும்பத்தையும் துறந்து விட்டோம்” என்று கூறுகிறார்கள். அவர்கள் செய்தது சரியா? விகாரத்திற்காக நீங்கள் தொந்தரவு செய்யப்பட்ட போது, நீங்கள் உங்கள் வீட்டையும் குடும்பத்தையும் பிரிந்து வந்தீர்கள். ஆனால், அவர்கள் எவ்வாறு தொந்தரவு செய்யப்பட்டார்கள்? நாங்கள் துன்புறுத்தப்பட்டதால் ஓடினோம். குமாரிகளும், தாய்மார்களும் எவ்வாறு துன்புறுத்தப்பட்டார்கள் என்று எங்கள் ஒவ்வொருவரிடமும் கேட்டுப்பாருங்கள். இதனாலேயே அவர்கள் இங்கு ஓடோடி வந்தார்கள். ஆரம்பத்தில் பலர் இங்கு வந்தார்கள். இங்கு ஞான அமிர்தம் கொடுக்கப்பட்டது. ஆகவே, அவர்கள் ஒரு கடிதத்துடன் இங்கு திரும்பி வந்தார்கள்: ஞான அமிர்தத்தைப் பருகுவதற்காக நாங்கள் “ஓம்ராதே”க்குச் செல்கின்றோம். ஆரம்பத்திலிருந்தே, விகாரத்திற்காகவே இந்தச் சண்டை சச்சரவுகள் தொடர்ந்துள்ளன. அசுர உலகம் முடிவுக்கு வரும்போதே, இதுவும் முடிவுக்கு வரும். பின்னர் அது அரைக் கல்பத்திற்கு இல்லாதிருக்கும். இப்பொழுது குழந்தைகளாகிய நீங்கள் எல்லையற்ற தந்தையிடமிருந்து, உங்கள் வெகுமதியைக் கோருகிறீர்கள். எல்லையற்ற தந்தை ஒவ்வொருவருக்கும் ஓர் எல்லையற்ற வெகுமதியைக் கொடுக்கிறார். ஓர் எல்லைக்குட்பட்ட தந்தை எல்லைக்குட்பட்ட வெகுமதியையே கொடுக்கிறார். அதிலும், புத்திரர்கள் மாத்திரமே ஓர் ஆஸ்தியைப் பெறுவார்கள். இங்கு தந்தை கூறுகிறார்: நீங்கள் ஒரு புத்திரனாகவோ அல்லது ஒரு புத்திரியாகவோ இருக்கலாம். இருவருக்கும் உரிமையுள்ளது. பௌதீகத் தந்தையார்கள் வித்தியாசம் காட்டுவார்கள். ஏனெனில், புத்திரர்கள் மாத்திரமே ஆஸ்தியைப் பெறுவார்கள். ஒரு மனைவி அரைப் பங்காளி என்று கூறப்படுகிறார். ஆனால், அவருக்கு ஒரு பங்கும் கிடைப்பதில்லை. புத்திரர்கள் மாத்திரமே அனைத்தையும் கவனித்துக்கொள்வார்கள். ஒரு தந்தைக்குத் தனது புத்திரர்களில் பற்று உள்ளது. சட்டத்தின்படி இந்தத் தந்தை குழந்தைகளாகிய (ஆத்மாக்கள்) உங்கள் அனைவருக்கும் ஓர் ஆஸ்தியைக் கொடுக்கிறார். இங்கு புத்திரர்களுக்கும் புத்திரிகளுக்கும்மிடையே வேறுபாடு கிடையாது. நீங்கள் அதிகளவு சந்தோஷம் என்ற ஆஸ்தியை எல்லையற்ற தந்தையிடமிருந்து பெற்றுக்கொள்கிறீர்கள். அவ்வாறிருந்தும், நீங்கள் முழுமையாகக் கற்பதில்லை. நீங்கள் உங்கள் கல்வியை விட்டுவிடுகிறீர்கள். புத்திரிகள் எழுதுவார்கள்: பாபா, இன்னார் இரத்தத்தால் எழுதினார்கள். ஆனால், அவர் இப்பொழுது வருவதில்லை. அவர்கள் இரத்தத்தாலும் எழுதுவார்கள்: பாபா, நீங்கள் என்னை விரும்பினாலும், ஏற்க மறுத்தாலும், நான் ஒருபோதும் உங்களை விட்டுச் செல்ல மாட்டேன். எவ்வாறாயினும், அவர்கள் பராமரிப்பைப் பெற்றுவிட்டுப், பின்னர் சென்று விடுவார்கள். தந்தை உங்களுக்கு விளங்கப்படுத்தியுள்ளார்: இவை அனைத்தும் நாடகமாகும். ஞானத்தால் வியப்படைந்த சிலர் பின்னர் ஓடிவிட்டார்கள். அவர்கள் இங்கு அமர்ந்திருக்கும்போது, அவர்களுக்கு நம்பிக்கை இருக்கும்: அவ்வாறான ஓர் எல்லையற்ற தந்தையை எப்படி நான் விட்டுச் செல்வேன்? இதுவும் ஒரு கல்வியாகும். பாபா உங்களைத் தன்னோடு அழைத்துச் செல்வேன் என்று பாபா உத்தரவாதம் அளிக்கிறார். சத்தியயுக ஆரம்பத்தில் பல மனிதர்கள் இருக்கவில்லை. ஆனால், இப்பொழுது சங்கமயுகத்தில் அனைவரும் இருக்கின்றார்கள். சத்தியயுகத்தில் மிகச் சிலரே இருப்பார்கள். வேறு மதங்களைச் சேர்ந்தவர்கள் எவரும் இங்கு இருக்க மாட்டார்கள். அதற்கான ஆயத்தங்கள் அனைத்தும் இப்பொழுது நடைபெறுகின்றன. நீங்கள் உங்கள் சரீரத்தை விட்டுப்பிரிந்து, அமைதி தாமத்திற்குச் செல்வீர்கள். நீங்கள் உங்கள் கர்மக் கணக்குகளைத் தீர்த்துக்கொண்டு, உங்கள் பாகங்களை நடிப்பதற்கு இங்கு வருவதற்கு முன்னர் எங்கிருந்து வந்தீர்களோ, அங்கு திரும்பிச் செல்வீர்கள். அங்கு இரண்டு மணித்தியால நாடகங்கள் உள்ளன. ஆனால், இந்த நாடகம் எல்லையற்றது. நாங்கள் அந்த வீட்டில் வசிப்பவர்கள் என்பதும், நாங்கள் அனைவரும் தந்தை ஒருவரின் குழந்தைகள் என்பதும், உங்களுக்குத் தெரியும். நாங்கள் வாழுமிடம் சத்தத்திற்கு அப்பாற்பட்ட, நிர்வாண தாமமாகும். அங்கு எவ்விதச் சத்தமும் இருக்காது. மனிதர்கள் பிரம்ம தத்துவத்தில் அமிழ்ந்து விடுவார்கள் என்று மக்கள் நினைக்கிறார்கள். ஆனால் பாபா கூறுகிறார்: ஆத்மாக்கள் அழிவற்றவர்கள், அத்துடன் அவர்களை அழிக்கவும் முடியாது. அனைவரும் உயிருள்ளவர்கள். ஆத்மாக்கள் அழிவற்றவர்கள். அத்துடன் அவர்கள் சரீரத்தின் மூலம் தங்கள் பாகங்களை நடிக்கின்றனர். ஆத்மாக்கள் அனைவரும் நாடகத்தின் நடிகர்கள். இருப்பிடம் பிரம்மானந்த வீடாகும். ஆத்மாக்கள் நீள்கோள வடிவத்தினராகக் காணப்படுவார்கள். பிரம்மானந்தம் அவர்கள் வாழுமிடமாகும். அனைத்தும் மிகவும் தெளிவாகப் புரிந்துகொள்ளப்பட வேண்டும். அவர்கள் இப்பொழுது புரிந்து கொள்ளா விட்டால், தொடர்ந்து இவ் விடயங்களைச் செவிமடுத்தார்களானால், சிலகாலம் சென்ற பின்னர், தாங்களாகப் புரிந்து கொள்வார்கள். அவர்கள் வருவதை நிறுத்திவிட்டால், அவர்களால் எதனையும் புரிந்து கொள்ள முடியாதிருக்கும். இப் பழைய உலகம் அழியப் போகின்றது என்பதையும், புதிய உலகம் ஒன்று ஸ்தாபிக்கப்படுகின்றது என்பதையும் குழந்தைகளாகிய நீங்கள் அறிவீர்கள். தந்தை கூறுகிறார்: நேற்று நீங்கள் உலக அதிபதிகளாக இருந்தீர்கள். இப்பொழுது நீங்கள் உலக அதிபதிகள் ஆகுவதற்காக இங்கு வந்திருக்கிறீர்கள். பாடலும் உள்ளது: பாபா எங்களை அவ்வாறான உலக அதிபதிகள் ஆக்குகின்றார். எவராலும் எங்கள் இராச்சியத்தை எங்களிடமிருந்து அபகரிக்க முடியாது. வானத்துக்கும், பூமிக்குமான அனைத்து உரிமைகளும் எங்களிடம் உள்ளது. இந்த உலகில் என்ன

உள்ளது என்று பாருங்கள்! அனைவரும் சுயநலமான சகபாடிகள். அங்கு அவ்வாறு இருக்க மாட்டாது. ஒரு பௌதீகத் தந்தை: நான் இந்தச் செல்வம், சொத்து அனைத்தையும் உங்களிடம் விட்டுச் செல்லப்போகின்றேன். நீங்கள் அவற்றை நன்றாகக் கவனித்துக்கொள்ள வேண்டும் என்று கூறுவதுபோன்று, எல்லையற்ற தந்தையும் கூறுகிறார்: நான் உங்களுக்குச் செல்வம், சொத்து அனைத்தையும் கொடுக்கிறேன். உங்களைத் தூய உலகிற்கு அழைத்துச் செல்லுமாறு நீங்கள் என்னைக் கூவி அழைத்தீர்கள். ஆகவே நான் நிச்சயமாக உங்களைத் தூய்மையாக்கி, உலக அதிபதிகள் ஆக்குவேன். தந்தை உங்களுக்கு மிகவும் சாதாரியமாக விளங்கப்படுத்துகிறார். இது இலகு ஞானம், யோகம் என்று அழைக்கப்படுகிறது. இது ஒரு விநாடிக்கான விடயமாகும். நீங்கள் ஒரு விநாடியில் முக்தியும், ஜீவன் முக்தியும் அடைகிறீர்கள். இப்பொழுது நீங்கள் தொலை நோக்குடைய புத்தியைக் கொண்டிருக்கிறீர்கள். நீங்கள் எல்லையற்ற தந்தையுடன் கற்கின்றீர்கள் என்பதைத் தொடர்ந்து நினைக்கவேண்டும். நாங்கள் எங்களுக்காக ஓர் இராச்சியத்தை ஸ்தாபிக்கின்றோம். ஆகவே நாங்கள் ஏன் இதில் ஓர் உயர்ந்த அந்தஸ்தைப் பெறக்கூடாது? ஏன் நாங்கள் குறைவான எதனையும் பெறவேண்டும்? ஓர் இராச்சியம் ஸ்தாபிக்கப்படுகிறது, அங்கு பல மட்டங்களில் அந்தஸ்துகள் இருக்கும், அவ்வாறு இல்லையா? அங்கு பல பணிப்பெண்களும், வேலையாட்களும் இருப்பார்கள். அவர்களும் அதிகளவு சந்தோஷத்தைப் பெறுவார்கள். அவர்கள் மாளிகைகளில் அரசர்களுடன் வாழ்வார்கள். அவர்கள் குழந்தைகள் போன்றவர்களைக் கவனிப்பார்கள். அவர்கள் மிகவும் சந்தோஷமாக இருப்பார்கள். ஆனால் அவர்கள் பணிப்பெண்கள். வேலைக்காரர் என்று அழைக்கப்படுவார்கள். அரசர்களும், அரசிகளும் உண்பனவற்றையே பணிப்பெண்களும், வேலைக்காரர்களும் உண்பார்கள். பிரஜைகள் அதனைப் பெறமாட்டார்கள். பணிப்பெண்களும், வேலைக்காரர்களும் அதிகளவு மதிப்பைப் பெறுவார்கள். ஆனால் *அதுவும்* வரிசைக் கிரமமே. குழந்தைகளாகிய நீங்கள் முழு உலகிற்கும் அதிபதிகள் ஆகுகிறீர்கள். இங்குள்ள அரசர்களுக்கும் பணிப்பெண்களும், வேலைக்காரர்களும் உள்ளனர். அரசகுமாரர்களின் ஒன்றுகூடல் நடக்கும்போது, அவர்கள் தங்களுடைய கிரீடங்கள் போன்ற முழுமையான அலங்காரங்களுடனேயே ஒருவரையொருவர் சந்திப்பார்கள். அவர்களும் மிகவும் அழகிய ஒன்றுகூடல்களை வரிசைக் கிரமமாகவே கொண்டிருப்பார்கள். அரசிகள் அந்த ஒன்றுகூடல்களில் அமர்ந்திருக்க மாட்டார்கள். அவர்கள் திரைக்குப் பின்னால் இருப்பார்கள். தந்தை இவ் விடயங்கள் அனைத்தையும் விளங்கப்படுத்துகிறார். நீங்களும் அவரை வாழ்க்கையை அருள்பவர், வாழ்க்கைத் தானத்தை வழங்கும் ஒருவர் என்று அழைக்கிறீர்கள். அந்த ஒரேயொருவரே நீங்கள் மீண்டும் மீண்டும் உங்கள் சரீரத்தை விடுவதிலிருந்து உங்களைக் காப்பாற்றுகிறார். அங்கு மரணிப்பதையிட்டு எவ்விதக் கவலையுமில்லை. இங்கு மக்கள் மிகவும் கவலைப்படுகின்றனர். ஏதாவது சிறிய விடயங்கள் ஏற்பட்டாலும், தாங்கள் மரணித்துவிடுவோம் என்று நினைத்து, வைத்தியரை வரவழைப்பார்கள். அங்கு பயம் என்ற கேள்விக்கே இடமில்லை. நீங்கள் மரணத்தை வெற்றி கெளகின்றீர்கள். ஆகவே நீங்கள் அதிகளவு போதையைக் கொண்டிருக்க வேண்டும். உங்களுக்குக் கற்பிக்கும் ஒருவரையே நினைவு செய்யுங்கள். இதுவும் நினைவு யாத்திரையாகும். நீங்கள் தந்தை, ஆசிரியர், சற்குருவை நினைவு செய்தாலும், அதுவும் நல்லதே. எவ்வளவுக்கு அதிகமாக நீங்கள் ஸ்ரீமத்தைப் பின்பற்றுகின்றீர்களோ... நீங்கள் உங்கள் எண்ணங்கள், வார்த்தைகள், செயல்களில் தூய்மையாக வேண்டும். விகாரமான எண்ணங்கள் உங்கள் புத்தியிலும் வரக்கூடாது. நீங்கள் அனைவரையும் உங்கள் சகோதரர் என்று கருதும்போது மாத்திரமே இது நடக்கும். அவர்கள் அனைவரையும் சகோதரர், சகோதரிகள் என்று எண்ணும்போதும் அழுக்கான பார்வை இருக்கும். கண்களே, அதிகம் ஏமாற்றக்கூடியன. இதனாலேயே, தந்தை உங்களுக்கு முன்றாவது கண்ணைக் கொடுத்துள்ளார். ஆகவே, உங்களை ஓர் ஆத்மாவாகக் கருதி, ஒருவரையொருவர் சகோதரர்களாகப் பாருங்கள். இது முன்றாவது ஞானக்கண் என்று அழைக்கப்படும். சகோதர, சகோதரிகள் என்ற பார்வையுடனும் நீங்கள் தவறு விடுகிறீர்கள். ஆகவே வேறு வழியொன்று கண்டுபிடிக்கவேண்டும்: உங்களைச் சகோதரர்களாகக் கருதுங்கள். இதற்கு அதிகளவு முயற்சி தேவை. பல பாடங்கள் உள்ளன. சில பாடங்கள் மிகவும் கடினமானவை. இது ஒரு கல்வியாகும். எவரினதும் பெயரிலோ அல்லது வடிவத்திலோ நீங்கள் அகப்பட்டுக்கொள்ளாது இருப்பதே அதி மேலான பாடமாகும். பரீட்சை மிகவும் உயர்ந்ததாகும். நீங்கள் உலக அதிபதிகள் ஆகவேண்டும். தந்தை விளங்கப்படுத்தும் முக்கிய விடயம்: உங்களைச் சகோதரர்களாகக் கருதுங்கள். குழந்தைகளாகிய நீங்கள் அதிகளவு முயற்சி செய்யவேண்டும். எவ்வாறாயினும், முன்னேறிச் செல்லும்போது, பலர் நம்பிக்கைத் துரோகிகள் ஆகுவார்கள். இங்கும் அவ்வாறேயாகும். சிறந்த குழந்தைகளையும் மாயை தனக்குச் சொந்தமானவர்கள் ஆக்குவாள். இதனாலேயே தந்தை கூறுகிறார்: அவர்கள் என்னிலிருந்து பிரிந்து சென்றுவிடுகிறார்கள். அவர்கள் என்னை விவாகரத்தும் செய்துவிடுகிறார்கள். குழந்தைகளும், அவர்களின் தந்தையுமே பிரிந்துவிடுவார்கள், கணவனும், மனைவியுமே விவாகரத்துச் செய்வார்கள். தந்தை கூறுகிறார்: எனக்கு இரண்டும் கிடைக்கின்றன (பிரிதலும், விவாகரத்தும்). சிறந்த குழந்தைகளும் என்னை விவாகரத்துச் செய்துவிட்டு, இராவணனுக்குச் சொந்தமானவர்கள் ஆகுவார்கள். இது ஓர் அற்புதமான நாடகமாகும். மாயை என்னதான் செய்ய மாட்டாள்? தந்தை கூறுகிறார்: மாயை மிகவும் சக்தி வாய்ந்தவள். முதலை யானையை விழுங்கியது நினைவுகூரப்படுகிறது. பலர் பல தவறுகளைச் செய்கிறார்கள். நீங்கள் தந்தையை அவமரியாதைப்படுத்தும்போது, மாயை உங்களைப் பச்சையாகவே உண்டுவிடுகிறாள். மாயை அவர்களை மிகவும் இறுக்கமாகப் பிடித்துக் கொள்ளக்கூடியவள். நல்லது. குழந்தைகளுக்கு நான் எவ்வளவுதான் சொல்லமுடியும்? குழந்தைகளுடன் நான் எவ்வளவுதான் பேசலாம்? முக்கிய விடயம் அல்பா (Alpha) ஆகும். இஸ்லாமியர்களும் கூறுவார்கள்: காலையில் எழுந்து, அல்லாவை நினைவு செய்யுங்கள். அந்த

நேரம் நித்திரை கொள்வதற்கான நேரமல்ல. இந்த முறை மூலமே உங்கள் பாவங்கள் அழிக்கப்படும். வேறு எந்த வழியுமில்லை. தந்தை குழந்தைகளாகிய உங்களில் அதிகளவு விசுவாசம் கொண்டுள்ளார். அவர் ஒருபோதும் உங்களைவிட்டு நீங்கமாட்டார். உங்களைச் சீர்திருத்தி, தன்னுடன் உங்களை மீண்டும் அழைத்துச் செல்வதற்கே அவர் வந்துள்ளார். நினைவு யாத்திரை மூலம் மாத்திரமே உங்களால் சதோப்பிரதான் ஆகமுடியும். நீங்கள் தொடர்ந்து மறு பக்கத்திற்காகச் சேமிப்பீர்கள். தந்தை கூறுகிறார்: நீங்கள் எவ்வளவு தூரம் என்னை நினைவு செய்கின்றீர்கள் எனவும், எவ்வளவு சேவை செய்கின்றீர்கள் எனவும் உங்கள் கணக்கை வைத்திருங்கள். வியாபாரிகள் நஷ்டத்தைக் கண்டால், அவர்கள் மிகவும் கவனமாக இருப்பார்கள். நீங்கள் நஷ்டமடையக்கூடாது. பின்னர் அது ஒவ்வொரு கல்பத்திலும் இழப்பாக இருக்கும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

#### தாரணைக்கான சாராம்சம்:

1. உங்கள் எண்ணங்கள், வார்த்தைகள், செயல்களில் தூய்மையாகுங்கள். உங்கள் புத்தியில் நீங்கள் விகாரமான எண்ணங்கள் எதனையும் கொண்டிருக்காதீர்கள். இதற்குப் பயிற்சி செய்யுங்கள்: ஆத்மாக்களாகிய நாங்கள் சகோதரர்கள். எவரினதும் பெயரிலோ அல்லது வடிவத்திலோ அகப்பட்டுக் கொள்ளாதீர்கள்.
2. தந்தை விசுவாசமானவராக இருந்து, குழந்தைகளாகிய உங்களைச் சீர்திருத்தி, தன்னுடன் திருப்பி அழைத்துச் செல்வது போன்று, குழந்தைகளாகிய நீங்களும் விசுவாசமானவராக இருக்க வேண்டும். அத்தகையதொரு தந்தையை நீங்கள் ஒருபோதும் பிரியவோ அல்லது விவாகரத்துச் செய்யவோ கூடாது.

**ஆசீர்வாதம்:** தந்தையுடனேயே இருப்பதன் மூலம், தந்தையைப் போன்று ஆகுவதனால், கவர்ச்சிகள் அனைத்தினதும் ஆதிக்கத்திலிருந்து விடுபட்டிருப்பீர்களாக. தந்தையின் நினைவு எங்கிருக்கின்றதோ அதாவது தந்தையின் சகவாசம் இருக்கும் போது, அங்கு சரீர உணர்வு எழமாட்டாது. தந்தையுடனேயே இருந்து அவருக்கு நெருக்கமாக இருப்பவர்கள் உலகின் விகாரம் நிறைந்த அதிர்வுகளிலிருந்தும், அவற்றின் எந்த ஒரு கவர்ச்சியின் ஆதிக்கத்திலிருந்தும் தொலைவில் இருப்பார்கள். தந்தையுடன் இருப்பவர்கள், அவரோடு இருப்பதனால், அவரைப் போன்று ஆகுகின்றார்கள். தந்தை அதிமேலானவராக இருப்பதைப் போன்று குழந்தைகளின் ஸ்திதியும் அதிமேலானதாக ஆகுகின்றது. கீழேயுள்ள எதுவும் அவர்களை எவ்விதத்திலும் ஆதிக்கம் செலுத்த முடியாது.

#### சுலோகம்:

உங்கள் மனமும், புத்தியும் உங்கள் கட்டுப்பாட்டின் கீழ் இருக்கட்டும், அப்பொழுது, சரீரமற்றிருப்பது உங்களுக்கு இலகுவாகவிருக்கும்.

\*\*\*ஓம் சாந்தி\*\*\*